

# मध्यप्रदेश की नीतियों को सराहा

## वर्ल्ड इकानामिक फोरम, सीएम से मिले फोरम के चेयरमेन

**भोपाल(ब्यूरो)।** चीन के डालियान शहर में जारी वर्ल्ड ईकॉनामिक फोरम में भाग लेने आए विशिष्ट व्यक्तियों और उद्योगपतियों का मुख्यमंत्री शिवराज सिंह चौहान से मुलाकातों का सिलसिला जारी है। इनमें वर्ल्ड ईकॉनामिक फोरम के चेयरमेन क्लास सैव ने मप्र की प्रगतिशील नीतियों की तारीफ की है।

प्राप्त जानकारी के अनुसार मप्र सरकार की ओर से बीती रात्रि में वर्ल्ड ईकॉनामिक फोरम में आए प्रतिनिधियों तथा चीन के उद्योगपतियों के सम्मान में एक भोज भी आयोजित किया गया। इस दौरान निवेशकों को प्रदेश में उपलब्ध संसाधनों की जानकारी दी गई। गुरुवार को मुख्यमंत्री ने जून अराई प्रेसीडेंट शोवा शेल को नाश्ते पर आमंत्रित कर मप्र में सौर ऊर्जा परियोजनाओं में भागीदारी का आमंत्रण दिया। नीदरलैण्ड के प्रिंस जेम डी बोरोबॉन पार्म और एस.गोपीनाथ (बैंगलोर) ने भी मुख्यमंत्री से मप्र में साफ्टवेयर कंप्यूटर्स स्कूल संचालित करने में दिलचस्पी दिखाई।



चीन के डालियान में जेन्डर ग्रुप के चेयरमैन (जर्मनी) के जॉर्गन वाइल्ड से भेंट करते मुख्यमंत्री शिवराज सिंह चौहान।

वर्ल्ड इकानामिक फोरम के चेयरमेन प्रो. क्लास सैव ने मुख्यमंत्री से भेंट में उनकी प्रगतिशील नीतियों की सराहना की। उन्होंने सीआईआई और वर्ल्ड इकानामिक फोरम द्वारा आगामी नवम्बर में मुम्बई में आयोजित इण्डियन इकॉनामिक फोरम के समिट में भाग लेने

का मुख्यमंत्री को आमंत्रण दिया। श्री चौहान ने प्रो. क्लास सैव को विशेष रूप से पिछड़े एवं निचले तबकों के लिए किए जा रहे कार्यों से अवगत कराया तथा पर्यावरण का संतुलन रखते हुए संसाधनों के अधिक से अधिक उपयोग संबंधी नीति की जानकारी दी।

फोरम में आए प्रतिनिधियों तथा चीन के उद्योगपतियों के सम्मान में मध्यप्रदेश सरकार की ओर से 14 सितम्बर की रात्रि में एक भोज भी आयोजित किया गया। इस कार्यक्रम में चीन में भारत के राजदूत जयंकर तथा चायनीज कौंसिल फॉर प्रमोशन ऑफ ट्रेड एण्ड इण्डस्ट्रीज के अध्यक्ष यू. गोथयू भी उपस्थित थे।

मुख्यमंत्री ने इस दौरान प्रदेश में गुड गवर्नेस संबंधी कार्यों तथा कृषि सामाजिक विकास एवं पिछड़े क्षेत्रों के विकास के साथ ही शिक्षा स्वास्थ्य एवं ग्रामीण विकास के क्षेत्र में हासिल महत्वपूर्ण उपलब्धियों से अवगत कराया। श्री जयशंकर ने राज्य में निवेशक मित्र योजना की सराहना करते हुए निवेशकों को प्रदेश की उपलब्धियों के संबंध में जानकारी दी। वाणिज्य उद्योग मंत्री कैलाश विजयवर्गीय ने इस अवसर पर निवेशकों को खाद्य प्रसंस्करण आईटी एवं उद्योग की योजनाओं से अवगत कराते हुए इन क्षेत्रों में पूंजी निवेश करने के लिए उन्हें आमंत्रित किया।